

Qorti tal-Appell  
(Kompetenza Inferjuri)  
Imhalled Anthony Ellul  
Appell numru: 58/2018/1  
**John Winfield (appellant)**

**Vs**

**L-Awtorita tal-Artijiet (appellat)**

30 ta' April, 2019.

1. Ir-rikorrent appella minn sentenza tat-Tribunal ta' Revizjoni Amministrattiva tal-20 ta' Dicembru, 2018 li biha l-appell tieghu li bih talab li tintlaqa' t-talba tieghu ghal: *"Encroachment for the grant of Government property for tables & chairs at Dr Juice Snack Bar, 54, Triq il-Gzira bir-riferenza GLA12B/2018/0011/PZ"*.
2. Ir-rikorrent irid li taht il-bankina jpoggi mwejjed u siggijiet fejn ghandu l-istabbiliment Dr Juice fil-Gzira u ghalhekk talab lill-intimata taghtih *encroachment* f'area ta' 16.7 metri kwadri. Talba li l-intimata cahdet bir-raguni tkun, **"Peress li mhux fl-ahjar uzu tal-art meritu tal-applikazzjoni"**. Fit-twegiba (fol. 23) l-intimata argumentata, *"F'dan il-kaz il-Bord iddecieda illi l-uzu prospettat mir-rikorrenti m'huwiex uzu ahjar minn dak ezistenti u stante l-problema dejjem tikber ta' nuqqas ta' parkegg pubbliku wiehed jista' jifhem ben tajjeb din ir-raguni"*.
3. Jirrizulta li b'ittra datata 30 ta' Novembru, 2016 Transport Malta infurmat lill-appellat li ma kellhiex oggezzjoni *"for a timber platform and tables and chairs in the proposed location in front of Eating Place 54, Gzira Road, Gzira as indicated in the attached layout plans"*.
4. L-aggravji tal-appellant huma:

- i. Interpretazzjoni u applikazzjoni hazina tal-ligi fir-rigward il-kompetenza tal-Awtorita tal-Artijiet, Transport Malta u entitajiet ohrajn.
- ii. Interpretazzjoni u applikazzjoni hazina tal-ligi fir-rigward tal-kompetenza tat-Tribunal u natura tal-azzjoni u ilment tal-appellant.
- iii. L-ispejjez.

## 5. It-Tribunal irraguna li:

*"Illi t-Tribunal josserva illi ma hemm bżonn l-ebda prova xjentifika illi fiz-zona ta' fejn qiegħed jintalab l-encroachment hija zona kemm traffikuza u kif ukoll fejn wieħed difficilment isib parkegg. Għalhekk id-decizjoni ta' telf ta' parkegg, anke jekk wieħed, għandha tigi ezaminata mill-ottika ta' fejn tkun iz-zona li qiegħed jintalab l-encroachment. It-Tribunal hu konxju wkoll illi matul Triq ix-Xatt, Gzira/Sliema hemm numru ta' encroachments għal imwejjed u siggijiet li hadu postijiet ta' parkegg, liema encroachments fil-maggorparti tagħhom ingħataw mill-predecessur tal-Awtorita` intimata u tnejn minnhom ingħataw mill-Awtorita` prezenti. Illi dan it-Tribunal m'għandux kompetenza li jippronunzja ruħu fuq materji ta' diskriminazzjoni peress li din hija materja li teżorbata l-kompetenza tiegħu. Jirrizulta però` illi fl-istess triq, u cioè` Triq il-Gzira, Gzira, m'hemm l-ebda encroachments ezistenti anke jekk kif ġia` intqal iktar` il fuq hemm encroachments f'tit metri` l bogħod però` fi triq ohra.*

*Illi għalhekk dan it-Tribunal se jillimita ruħu u jeżamina jekk l-Awtorita` intimata setgħetx tieħu in konsiderazzjoni kwistjoni ta' nuqqas ta' parkegg meta giet biex tevalwa d-decizjoni in kwistjoni, jew jekk din id-decizjoni kinitx tispetta biss lill-Awtorita` għat-Transport f'Malta.*

*Kif ġia` gie msemmi iktar` il fuq, l-Awtorita` intimata għandha l-obbligu li tara li jsir l-ahjar uzu mill-art pubblika. Il-mistoqsija f'dan il-kaz huwa x'inhu l-ahjar uzu fil-lok in kwistjoni? Parkegg ta' vettura jew numru zghir ta' mwejjed u siggijiet? Illi fil-fehma ta' dan it-Tribunal l-Awtorita` intimata għandha kull dritt u obbligu, li minkejja li Awtoritajiet ohra jistgħu ma jsibu l-ebda oġġezzjoni, tiddeciedi hi dwar l-ahjar uzu tal-art pubblika. F'dan il-kaz, fil-fehma umli tat-Tribunal, meta wieħed jikkonsidra l-problema ta' parkegg li hemm fiz-zona, fatt magħruf mingħajr bżonn ta' hafna provi teknici, l-ahjar uzu li jista' jsir mill-ispazju in ezami huwa li jibqa' spazju ta' parkegg, tenut kont ukoll il-fatt illi z-zona ta' quddiem il-hanut tar-rikorrent hija inkrocju importanti fejn it-traffiku dieħel u hierieg sabiex jaqsam min-naha tax-Xatt` il gewwa lejn Rue d'Argens, u fejn vetturi kummercjali isibu lok fejn jiparkjaw billi t-toroq` il gewwa huma kemmxejn dojoq. L-interess pubbliku li l-Awtorita` intimata għandu jiggwidaha fid-decizjoni tagħha jiddetta illi huwa aktar għaqli li l-ispazju jitgawda bhala parkegg ta' vettura milli għal skop kummercjali ta' persuna wahda. It-Tribunal jifhem li r-rikorrent jista' jhossu urtat meta jara li f'tit bogħod mill-istabbiliment tiegħu hemm stabbilimenti ohra li qegħdin igawdu l-facilita` li jixtieq hu. Però` fost dawn irrizulta li hemm minnhom mingħajr permess filwaqt li ohrajn għandhom il-permess, anke ricenti da parti tal-Awtorita`. Però` dan it-Tribunal ma jhossx li huwa kompitu tiegħu li jidhol f'xi paraguni stante li dan mhux il-forum appozitu. Jekk ir-rikorrent ihoss li qiegħed jigi diskriminat għandu jfittex rimedju f'forum iehor. Madankollu t-Tribunal jissollecita, kif diga għamel, lill-Awtorita` intimata sabiex kemm jista' jkun ma tippermettix illegalitajiet fejn jidhlu mwejjed u siggijiet fuq barra ta' stabbilimenti, anke għaliex dan ikun ifisser biss uzurpazzjoni ta' art pubblika a detriment tal-pubbliku in generali".*

6. Fl-ewwel aggravju l-appellant argumenta li l-appellata ma kellha l-ebda jedd li tichad it-talba ghar-raguni li kien jintilef parkegg, in kwantu dik kienet materja ta' kompetenza tal-Awtorita ghat-Trasport li skont il-Kap. 499 tipprovi u tirregola l-postijiet ta' parkegg ghall-vetturi bil-mutur f'postijiet pubblici u fit-toroq.
7. Il-qorti ma taqbel xejn ma' dan ir-ragunament. Hi l-ligi stess li taghti lill-appellata bl-amministrazzjoni tal-proprjeta tal-Gvern (artikolu 7(c) tal-Att dwar l-Awtorita tal-Artijiet, Kap. 563). Amministrazzjoni li l-ligi tghid li hi "*bl-akbar mod assolut sabiex isir l-ahjar uzu tal-art kollha tal-Gvern ta' Malta*", u li skont l-istess disposizzjoni tinkludi *'toroq'*. Fil-parti tat-triq fejn l-appellant irid ipoggi imwejjed u siggijiet, hemm spazju ta' parkegg. L-appellata iddecidiet a bazi ta' dak li hemm illum u mhux x'jista' forsi jsir fil-futur.
8. Hu evidenti li l-appellata ddecidiet li f'dik il-parti tat-triq l-ahjar uzu li jista' jsir mill-art tal-Gvern hu li l-ispazju jitkompla jintuza bhala spazju ta' parkegg u mhux ghall-interess personali ta' kummercjant wiehed. Kif sewwa qal it-Tribunal, hu fatt maghruf li f'dik il-parti tal-Gzira hemm problema kbira ta' *parking*. Ghal kull permess li qeghda taghti l-appellata biex f'*parking space* jew iktar jitpoggew imwejjed u siggijiet ghall-beneficcju personali ta' negozjant, ifisser tnaqqir ta' spazju prezzjuz li jkun qiegħed jintuza bhala parking space. Dan ovvjament ikompli jzid għall-inkonvenjent generali ta' nuqqas ta' *parking spaces* u wkoll jkompli jwassal sabiex xufiera ta' karożzi jipparkjaw fejn gie gie, inkluz fuq il-bankini. Ghandu jkun ovvju għal kulhadd li t-toroq ma jinbnewx sabiex fihom jitpoggew l-imwejjed u siggijiet ta' stabbilimenti kummercjali.
9. Fit-tieni aggravju l-appellant ilmenta li t-Tribunal naqas li jippronunzja ruhu fuq il-materja ta' diskriminazzjoni li ssemmev f'paragrafu 33 sa 52 tan-nota ta' sottomissjonijiet. It-Tribunal irraguna li għalkemm jifhem li l-appellant jista' jhossu urtat għaliex ftit 'il bogħod hemm stabbilimenti ohra li qegħdin igawdu minn facilita li jixtieq hu u whud minnhom inghataw "*... il-permess, anke ricenti da parti tal-Awtorita*". Zied ighid li m'huwiex il-foro kompetenti sabiex jiddeciedi

dwar diskriminazzjoni. Il-qorti hi tal-fehma li l-uzu tal-kelma diskriminazzjoni hi barra minn lokha. Diskriminazzjoni ssehh fejn persuna tigi trattata b'mod differenti minn haddiehor minhabba certi karatteristici, li m'huwiex il-kaz in ezami.

10. Kien ikun iktar floku li wiehed jirreferi ghall-kuncett ta' konsistenza dwar il-mod kif tiddeciedi l-Awtorita. Wiehed mill-ilmenti tal-appellanti fir-rikors promotur (ara paragrafu 9) kien li matul dawn l-ahhar snin, *"... l-Awtorita intimata accettat sensiela ta' talbiet minn stabbilimenti tal-ikel u tax-xorb sabiex johorgu imwejjed u siggijiet f'toroq u art pubblika u dan anke fil-vicinanze tal-art de quo, u dan f'kazijiet fejn certament li l-interferenza fit-tgawdija tal-art pubblika kienet ferm ikbar mill-feles art li talab ir-rikorrent.... Dan mhux biss fl-interess ta' kjarizza u **konsistenza fid-decizjonijiet**, izda wkoll sabiex ma jkunx hemm abbuz u wkoll fl-interess tas-suq liberu. Illi gialadarba l-Awtorita' intimata konsistentement tul l-ahhar snin accettat talbiet ghal imwejjed u siggijiet, ma kellhiex tichad it-talba tar-rikorrent jew semmai kellha tibbazi tali bidla fit-trattament fuq ragunijiet u kriterji oggettivi".* Fis-sentenza tal-Qorti Suprema Ingliza **Gallaher Group Ltd et v The Competition and Markets Authority** deciza fis-16 ta' Mejju, 2018 mill-Qorti Suprema tal-Ingilterra, intqal:-

*"24. Whatever the position in European law or under other constitutions or jurisdictions, the domestic law of this country does not recognise equal treatment as a distinct principle of administrative law. **Consistency, as Lord Bingham said in the passage relied on by the appellant (para 19 above), is a 'generally desirable' objective, but not an absolute rule**".*

11. Irrispettivament x'inhi l-posizzjoni, ma ngiebet l-ebda prova li fi Triq il-Gzira l-appellata tat *encroachment* lil terzi sabiex ipoggu imwejjed u siggijiet fit-triq. Il-qorti lanqas ma taqbel mar-ragunament tal-appellant u li fil-fehma taghha jaf iwassal ghal sitwazzjoni assurda li jekk jinghata *encroachment* wiehed ikun ifisser li kull min japplika ghandu jinghata *encroachment*. Kull applikazzjoni ghandha wkoll tigi ezaminata *on its own merits*. Fil-fatt fis-sentenza l-Bord ikkunsidra wkoll il-htiega ta' spazji ta' parkegg fl-akwata fejn l-appellant ghandu

I-stabbiliment tieghu. Ghalkemm l-appellant ilmenta li l-Awtorita' naqset milli tapplika kriterji u *policies* konsistenti, dan ma giex ippruvat. Ma jirrizultax li firrigward ta' Triq il-Gzira kien hemm *policy* li l-Awtorita' naqset milli tapplika jew applikat b'mod hazin fil-konfront tal-appellat.

12. M'huwiex bizzejjed li l-appellant jaghmel riferenza ghall-*encroachments* li hemm fi Triq ix-Xatt, fejn is-sitwazzjoni m'hijiex identika ghal dik tat-triq fejn jinsab l-istabbiliment tal-appellant. Meta l-Awtorita' tal-Artijiet twaqqfet, fi Triq ix-Xatt kien hemm diga' diversi *encroachments* ghal tqeghid ta' imwejjed u siggijiet li kienu ilhom snin twal li nghataw mid-Dipartiment tal-Artijiet. Mhux l-istess fi Triq il-Gzira. Dan appart li skont it-taghrif li tat Dr Giordmaina (seduta tat-3 ta' Settembru, 2018) kemm ilha li twaqqfet l-Awtorita' permess ta' *encroachment* inghata f'kaz wiehed biss (ara dokument intestat '*Encroachments for tables and chairs Triq ix-Xatt, Gzira/Sliema*' a fol. 199). Fil-kaz tal-*encroachment* li nghata mill-appellata fil-5 ta' Ottubru, 2017 mir-ritratti li pprezenta l-appellant stess, jirrizulta li l-istabbiliment qieghed biswit stabbiliment iehor li kien ilu li nghata *encroachment* sa mit-13 ta' Ottubru, 1993 (ara dokument a fol. 199). Hemm kaz iehor fejn il-Bord ta' *approval* matul is-sena 2018 (ara dokument a fol. 200). Stabbilimenti li hu evidenti li m'humix hdejn dak tal-appellant.

13. Ghalkemm l-appellant jinsisti li d-decizjoni tal-appellat taqa' "... *bl-iktar mod car taht il-parametri tal-Artikolu 469A .....*", tali allegazzjoni ma gietx ippruvata. F'kull kaz l-inkonsistenza wahedha m'hijiex bizzejjed biex wiehed jikkonkludi li l-att u ultra vires skont dik id-disposizzjoni.

14. Il-qorti ghandha dubji serji wkoll kemm skont *Guidelines on Outdoor Catering Areas on Public Open Space* pubblikati f'Settembru, 2015, kopja ta' liema gew prezentati mill-appellant, jistghu jkunu ta' beneficcju ghall-appellant. Skont dawk il-*guidelines*, tehid ta' *parking space* sabiex fuqu jitpoggew siggijiet u mwejjed hu kontemplat fil-kaz "*Where the Outdoor Catering Area is **directly adjacent** to parking spaces*" (ara parti li titratta "*Outdoor Catering Area*

*Adjacent to parking spaces*”). Ghalhekk il-parking space jittiehed biex titkabbar *outdoor catering area*, li m’huwiex il-kaz in ezami peress li m’hemm l-ebda *‘outdoor catering area’* fuq il-bankina konfinanti mal-istabbiliment tal-appellant.

15. Ghal dak li jirrigwarda l-ispejjez, ghaladarba l-appell ser jigi michud, m’hemmx htioga li l-qorti tiddeciedi dwar l-ilment. Il-principju hu li t-tellief ghandu jaghmel tajjeb ghall-ispejjez gudizzjarji, u f’dan il-kaz it-tellief hu l-appellant.

**Ghal dawn il-motivi tichad l-appell bl-ispejjez kollha kontra l-appellant.**

Anthony Ellul.